

علوم کو اسلامیانے کے نام پر!

محمد رضی الاسلام ندوی

عصر حاضر کی مسلم دانش وری، کا دعویٰ یہ ہے کہ قرآن کریم سے گھرے اور غیر معمولی تعلق کا اظہار کیا جائے، مگر عملاً اس کے معانی و مطالب میں خوب کھنچنے تاں کی جائے اور دُور کی کوڑیاں لائی جائیں۔ حدیث کے معتبر و مستند ذخیروں کی طرف رجوع کیے بغیر انھیں اواہم پر بنی، ناقابل اعتبار اور سائنسی و عقلی اعتبار سے ناقابل قبول بلکہ لاائق رد قرار دیا جائے۔ عربی زبان کی معمولی شعبہ بد کے ذریعے قرآنی الفاظ پر دقتی لغوی بحث کی جائے اور اپنے اخذ کردہ معانی پر اصرار کیا جائے۔ اپنے اختصاص کے میدان کو دین و شریعت کی روح اور اصل قرار دے کر پورے دین کو اس کے گرد گھمایا جائے۔ ایسی ہی دانش وری کا ایک نمونہ وہ کتاب ہے جو اسی حال ہی میں قرآن میں آئی وسائل اور انجینئرنگ کے نام سے آئی ہے۔ اس کے مصنف جناب ڈاکٹر سید وقار احمد حسین ہیں، جنہوں نے آبی وسائل کی انجینئرنگ میں امریکا سے پی ایچ ڈی کی ڈگری حاصل کی۔ گذشتہ صدی کے ربع آخر میں عالمی سطح پر بعض مسلم دانش دروں نے جدید علوم کی اسلامی تشكیل (Islamization of Knowledge) کا نعرہ بلند کیا تھا۔ ان حضرات کی علمی و فکری کاوشیں اگر اپنی صحیح حدود میں رہتیں تو ان کی کوششیں قابل قدر، موجب تشكر اور باعث فخر ہوتیں، لیکن محسوس ہوتا ہے کہ اچھے آغاز کے بعد رفتہ رفتہ ان میں غلوڈر آیا۔ جھنگلاہٹ میں مبالغہ آمیزی کی جانے لگی، قرآنی آیات سے بہ تکلف جدید علوم کے اصول و قواعد، بلکہ جزئیات تک اخذ کی جانے لگیں اور اسے قرآن کے سائنسی اعجاز کا نام دیا گیا۔

قرآن حکیم کتاب ہدایت ہے۔ اس میں اسلام کے بنیادی عقائد، بالخصوص توحید اور

آخرت پر استدلال کے لیے مظاہر کائنات، مثلاً آسمان، زمین، سورج، چاند، ستارے، پہاڑ، سمندر، صحراء، دریا، کشتی، پانی، بادل، برق و باراں، ہوا، آندھی، طوفان، پھول، پھل، پودے، درخت، باغ، کھیتی، غله، دھوپ، سایہ، تاریکی، روشنی وغیرہ کا تذکرہ کیا گیا ہے۔ وجہ استدلال کو اتنا عام رکھا گیا ہے کہ ہر ذہنی سطح کا شخص بدآسانی اسے سمجھ سکتا ہے۔ یہ کوئی سائنس کی کتاب تو نہیں ہے کہ اس سے جدید علوم کی کلیات و جزئیات اخذ کی جائیں، لیکن علوم کو اسلامیا نے کے علم برداروں نے شعوری یا غیر شعوری طور پر قرآن کو سائنس کی درسی کتاب بنادیا ہے۔ مولانا مودودی نے سورہ یوسف کی آخری آیت میں تفصیل کل شیئی کی تشریح کرتے ہوئے لکھا ہے: ”بعض لوگ ہر چیز کی تفصیل سے مراد خواہ مخواہ دینا بھر کی چیزوں کی تفصیل لے لیتے ہیں اور پھر ان کو یہ پریشانی پیش آتی ہے کہ قرآن پاک میں جنگلات، طب، ریاضی، اور دوسرے علوم و فنون سے متعلق کوئی تفصیل نہیں ملتی“ (تفہیم القرآن، ج ۲، ص ۳۳۸)۔ اب علوم کو اسلامیا نے کے علم برداروں نے یہ پریشانی بھی دور کر دی ہے اور تمام طبیعیاتی علوم کی تفصیلات قرآن کریم سے اخذ کر لی ہیں۔

جناب مصنف کا شمار بھی علوم کو اسلامیا نے کی فکر پیش کرنے والوں میں ہوتا ہے۔ انہوں نے اپنے ڈھنگ سے تعلیم، آبی وسائل کی انجینئرنگ، آبی قوانین، ماحولیات، معاشریات، معاشی انجینئرنگ اور فلسفہ تاریخ و سائنس جیسے علوم کو اسلامیا نے کی کوشش کی ہے۔ آبی وسائل کے علوم کو انہوں نے کس طرح ”اسلامیا“ ہے اور اس کے لیے انھیں کتنی دُور کی کوڑی لانی پڑی ہے، اس کے نمونے زیرِ مطالعہ کتاب میں ملاحظہ کیے جاسکتے ہیں۔

مصنف موصوف کے نزدیک آبی وسائل کا علم اور انجینئرنگ قرآن کا سب سے اہم موضوع ہے۔ یہ علم حاصل کرنا ہر مسلمان پر فرض ہے۔ اس کا شمار اعمال صالح میں ہوتا ہے۔ اس سے پہلو تھی ”کفر“ ہے۔ حقیقت میں یہی ”فقہ“ ہے اور اس میدان میں عقل پرستی جدید فکر اور سوچ ہی اجتہاد ہے، وغیرہ وغیرہ۔ لکھتے ہیں: ”اسلامی علوم اور ٹکنالوجی اپنے علوم کے لحاظ سے اور تخصصی طور پر آبی وسائل اور دیگر علوم سے بحث کرنے والے اور اس کے دیگر شعبہ جات قرآن کے سب سے اہم امور ہیں“ (ص ۷۵)۔ ”علوم آبی وسائل اور انجینئرنگ فی الاصل قرآنی، اسلامی، مذہبی، اور الہامی علوم ہیں۔ اسلامی اخلاقیات اور قانون کی اصطلاح میں بحیثیت معلوماتی عالمہ اس علم کا

حصول فرض عین، یعنی ہر شخص کی اپنی ذمے داری ہے، جب کہ ان علوم میں تخصص حاصل کرنا فرض کفایہ ہے، (ص ۵۰)۔ ”آبی وسائل کے علوم کو سیکھنا اور ان کو علمی جامہ پہنانا اعمال صالحة کی تعریف میں آتا ہے، جن پر اللہ تعالیٰ نے اس دنیا اور آخرت میں اپنے انعامات کا وعدہ کیا ہے،“ (ص ۶۳)۔ ”پانی یا اس جیسے دیگر قدرتی وسائل کے فروغ کے ذریعے زندگی کے لیے معاون نظام فراہم کرنا جہاد ہے،“ (ص ۸۶)۔ ”آبی وسائل و ذرائع کی بدانظامی اور غلط استعمال کفر ہے،“ (ص ۱۹۳)۔ ”پانی میں شامل نقصان دہ عناصر کی تحقیق کے لیے آبی وسائل کے اسلامی سائنس اور آبی سائنس کے خدامی قانون کا خصوصی علم فقهہ ہے،“ (ص ۱۹۹)۔ وہ اعداد و شمار سے بھی کام لیتے ہوئے کہتے ہیں کہ ”علوم آبی وسائل سے متعلق قرآن میں ۹۳۱ آیات وارد ہوئی ہیں، جب کہ نماز کا ذکر ۸۱ بار، زکوٰۃ ۳۲ بار، حج کا ۸ بار اور روزے کا چھٹے بار ہوا ہے،“ (ص ۵۹)

یہ اعداد و شمار صحیح نہیں ہیں۔ قرآنی ائمہ کیس پر سرسری نظر ڈالنے سے ان کی غلطی واضح ہو جاتی ہے۔ پھر آبی وسائل سے متعلق قرآنی آیات کی کثرت کی حقیقت یہ ہے کہ، مثلاً قرآن میں زمین (الارض) اور آسمان (السماء/السماءوات) کے الفاظ ۵۲۰ آیتوں میں آئے ہیں۔ فنی طور سے یہ آیات علوم آبی وسائل سے کیوں کر متعلق ہو سکتی ہیں؟ اس طرح تو دنیا کے ہر علم اور اس کی ہرشاخ سے ان کو مربوط کیا جاسکتا ہے۔ یہ آیات اصلًا اللہ تعالیٰ کی قدرت اور اس کی وحدانیت کے اثبات کے لیے آئی ہیں۔ فنی الحقیقت ان کا آبی وسائل کے استعمال کی کسی بحث سے کوئی تعلق نہیں ہے۔

مصنف نے بزم خود ”آبی وسائل کے علم اور انجینیری“ سے متعلق قرآنی آیات کے اقتباسات نقل کر کے ان کی تشریح کی ہے۔ ان میں سے بہت سی آیات عمومی توجہ دلاتی ہیں، لیکن مصنف نے انھیں بھی خوب کھینچ تاں کر علوم آبی وسائل سے متعلق کر دیا ہے۔ مثلاً سورہ فاتحہ کی پہلی یہ آیت الحمد لله رب العالمين کی یہ تشریح کی ہے: ”تمام عالموں کا پروش کرنے والا، آبی طبیعتیات ارضی کے جہانوں کی تمام قوتوں اور مظاہر کا حاکم، منتظم، پالنے والا اور تکمیل کرنے والا،“ (ص ۱۰۳) ● سورہ بقرہ کی آیت ۷۰: ”آسمانوں اور زمین کی فرمان روائی اللہ ہی کے لیے ہے،“ سے یہ اخذ کیا ہے: ”پانی اور اس سے متعلقہ زمینی وسائل اور فضائی مظاہر کا اللہ تعالیٰ تنہا مالک اور

مختارِ کل ہے،” (ص ۱۵۸) ● سورہ بقرہ کی آیت ۲۰۸: اذْخُلُوا فِي السَّلْمِ كَآفَةً، نقش کر کے اس کی یہ تشریع کی ہے: ”اس کا مطلب طبیعت و کیمیا، معاشریات و نفسیات اور دیگر اشیا کو خدا نے جس طریقے پر بنایا، واضح کیا اور حکم دیا ہے اس کو اسی طرح سمجھنا اور اس کا عملی اطلاق کرنا ہے،“ (ص ۸۳) ● ”اسلام کی کامل اتباع اور اس میں پورے کے پورے داخل ہو جانے میں یہ مفہوم بھی شامل ہے کہ پانی اور اس سے متعلقہ دیگر قدرتی وسائل اور ذرائع کو ترقی دی جائے اور اس کا بہتر استعمال کیا جائے۔“ (ص ۱۷۱)

● سورہ شرعاً میں حضرت ابراہیمؑ نے اللہ تعالیٰ کی جو صفات بیان کی ہیں ان میں یہ بھی ہے: ”جو مجھے کھلاتا اور پلاتا ہے“ (آیت ۲۹)۔ اسے مصنف علم آبی وسائل سے یوں جوڑتے ہیں: ”خدا ہمیں کس طرح کھانا، پانی اور صحت دیتا ہے اور ہمیں ان کے حصول کے لیے کیا جانتا اور کرنا چاہیے؟ اس کا جواب یہ ہے کہ ہمیں آبی وسائل کی سائنس اور انجینیری کو بھی فروغ دینا اور اس کا استعمال کرنا ہوگا،“ (ص ۱۹۸) ● سورہ بقرہ میں اللہ تبارک و تعالیٰ نے حضرت ابراہیمؑ علیہ السلام کو دیے گئے اس حکم کا ذکر کیا ہے: ”میرے اس گھر کو طواف کرنے والوں کے لیے پاک رکھو“ (آیت: ۱۲۵)۔ اسے انہوں نے آبی وسائل سے یوں مربوط کر دیا ہے: ”اس گھر کو اس کے مقاصد کے حصول کے لیے پاک و صاف رکھنا ضروری ہے، اس کے لیے لازمی ہے کہ زم زم کے اس چشمے کو آلوگی سے محفوظ رکھا جائے اور اس کے ساتھ ساتھ اس کے علاقے اور آب اندوختوں کو بھی محفوظ رکھا جائے،“ (ص ۱۲۲)۔ غرض کوئی بھی آیت ہو اور اس کا کوئی بھی موضوع ہو، مصنف موصوف کھیت تان کر اسے آبی وسائل کے علم اور انجینیری سے لا جوڑتے ہیں اور اس سے اپنا خود ساختہ مفہوم نکال لیتے ہیں۔ قرآن مجید کے متن و مفہوم میں ایسی معنوی تحریف کے نمونے کتاب میں جگہ جگہ دیکھے جاسکتے ہیں۔

کئی مقامات پر مشہور نو مسلم دانش ور علامہ محمد اسد کے ترجمہ قرآن The Message of The Quran کی تعریف و تحسین کی گئی ہے، اور اس سے استفادے کا مشورہ دیا گیا ہے۔ اس ترجمہ قرآن کی جس خاص بات کی طرف مصنف نے بھی اشارہ کیا ہے، یہ ہے کہ اس میں آیات کی جدید سائنسی تشریع کی گئی ہے (ص ۲۷، ۹۲) آیات کو سائنسی اصولوں کے تابع بنانے اور انھیں

نام نہاد عقلی چوکھوں میں فٹ کرنے کے معاملے میں خود مصنف، محمد اسد کے ہم فکر ہیں۔ مثال کے طور پر فرعون کی غرقابی اور بنی اسرائیل کی نجات کا تذکرہ قرآن کریم میں متعدد مقامات پر آیا ہے۔ مصنف نے سورہ بقرہ (۵۰، ۴۷) اور سورہ طہ (۷۹-۷۸) کی آیات کی تشریع میں لکھا ہے: ”بنی اسرائیل بے خوف ہو کر دریا کو پار کر گئے۔ ان کی اس بے خوفی کی وجہ وہ تینی معلومات تھیں جو انھیں ایک متعینہ مقام پر مدد و جزر کی کیفیات سے متعلق حاصل تھیں۔ موسیٰ علیہ السلام اور ان کے پیروان صحیح سائنسی معلومات کا اطلاق کر رہے تھے، جو یا تو ان کے تجربے اور مشاہدے سے انھیں حاصل ہوئی تھیں یا پھر یہ معلومات انھیں کسی اور ذریعے سے فراہم کی گئی تھیں،“ (ص ۱۱۶-۱۱۷)۔ جوار بھائے والی توجیہ تو اور مجده دین بھی کرتے ہیں، البتہ مصنف ان سے بھی دو قدم آگے ہیں۔ وہ یہ عقلی توجیہ کرنے کے ساتھ مسلمانوں کو نصیحت کرتے ہیں: ”اللہ اور اسلام پر ایقان رکھنے والے مسلمانوں کے لیے یہ ضروری ہے کہ وہ سمندری جوار بھائے (مدد و جزر) کی ان گھنٹی بڑھتی کیفیات سے متعلق علم حاصل کریں، تاکہ اس کے فوائد حاصل کر سکیں اور ان سے ہونے والے نقصانات سے بچا جاسکے، جیسا کہ اس قصے سے ہمیں معلوم ہوتا ہے۔“ (ص ۱۱۶)

تاہم، مشکل یہ ہے کہ قرآنی الفاظ ان کی اس توجیہ کا ساتھ نہیں دیتے۔ ان سے معلوم ہوتا ہے کہ بنی اسرائیل مدد و جزر کی تینی معلومات کے سبب بے خوف نہیں تھے، بلکہ انھیں تو آخر تک لشکر فرعون کے ذریعے اپنی گرفتاری کا اندریشہ ستارہ تھا، چنانچہ انھوں نے اپنے پیچھے لشکر کو آتے دیکھا تو گھر اکر پکارا ہے: ”ہم تو پکڑے گئے“ (الشعراء: ۲۶-۲۷)۔ اس موقع پر اللہ تعالیٰ نے حضرت موسیٰ کو وحی کی کہ سمندر پر اپنا عاصما رو، اس سے سمندر پھٹ گیا اور درمیان میں خشک راستہ نکل آیا: ”ان کے لیے سمندر میں سے سوکھی سڑک بنالے“ (طہ: ۲۰-۲۱) لیکن مصنف اس موقع پر بھی آیت کے ساتھ زور آزمائی سے نہیں چوکتے۔ وہ اس کی تشریع ان الفاظ میں کرتے ہیں: ”حضرت موسیٰ کو اللہ تعالیٰ نے حکم دیا تھا کہ بحر امر کو پار کرنے کے لیے وقت اور مقام کا اختیار کریں (اضرب، ضرب لگاؤ) کریں اور اس کو پار کرنے کے لیے طریقہ (طریقاً) اختیار کریں (ص ۱۱۶)۔ افسوس کہ قرآن کے الفاظ اور اس کا پورا انداز بیان اس در فتنی کی تائید نہیں کرتا۔

کتاب کے مترجم نے آیات قرآنی کا ترجمہ بلا صراحت مولانا مودودیؒ کی تفہیم القرآن

سے لیا ہے۔ اس بنابر کئی مقامات پر تضاد کی کیفیت پیدا ہو گئی ہے۔ مصنف کچھ کہنا چاہتے ہیں اور مولا نا مودودیؒ کے ترجمے سے کچھ اور غیرہم لکھتا ہے، مثلاً سورہ بقرہ (۱۶۲) میں اخْتِلَافُ الَّذِي وَالنَّهَارِ کو اللہ تعالیٰ کی نشانیوں میں شمار کیا گیا ہے۔ مولا نا مودودیؒ نے اس کا ترجمہ رات اور دن کا پیغم ایک دوسرے کے بعد آتا کیا ہے، جب کہ مصنف 'اختلاف' سے عدم اتفاق، ناموافقت، حالت، کیفیت یا مرتبہ میں فرق، غیریکساں، مختلف، ناموزوں، بے جوڑ یا غیر متفق ہونا، مراد لیتے ہیں اور رات اور دن کے درمیان اختلاف کو سائنسی حقیقت، قرار دیتے ہیں (ص ۱۱۲-۱۱۳)۔ لایلِ قریش کا ترجمہ مولا نا مودودیؒ نے یہ کیا ہے: ”پوکہ قریش مانوس ہوئے“، جب کہ مصنف ایلاف کے معنی: ”اقرار نامہ، ضمانت اور امان“ بتاتے ہیں۔ (ص ۲۰۰)

عصری دانش و رہی کے اظہار کے لیے ضروری ہے کہ دین کے دوسرے بنیادی مأخذ سنت پر ہاتھ صاف کیا جائے، چنانچہ اس معااملے میں بھی مصنف نے بڑی بے باکی سے اپنے خیالات کا اظہار ان لفظوں میں کیا ہے: ”آن سنت سے متعلق وہی کتابیں باقی پیچی ہیں جو صرف مشہور و معروف ہیں اور جو نماز کے طریقوں، اسلام کے دیگر ستونوں اور عبادتی رسوم و رواج سے متعلق روایات پر مبنی ہیں۔ ان میں خدا اور رسولؐ سے منسوب وہ غلط روایات بھی شامل ہیں جو غالباً، بلائقہ باندیوں سے تعلقات اور عموماً عورتوں سے متعلق ہیں“ (ص ۷۶)۔ ”سنت کی جو سب سے مشہور اور زیر استعمال کتب ہیں وہ صحاح ستہ ہیں۔ ان میں بہت سی ایسی روایات اور احادیث بھی وارد ہوئی ہیں جو قرآن، عقل اور طبعی علوم (فطرت کائنات میں اللہ تعالیٰ کی آیات اور خدا کی سنت) سے مکراتی ہیں، اس لیے انھیں اللہ کے رسول صلی اللہ علیہ وسلم سے منسوب کرنا نہایت غلط اور اہانت آمیز ہے۔ مثال کے طور پر بخاری اور دیگر کتب احادیث میں بعض ایسی روایات ملتی ہیں جن میں عورتوں کو مردوں سے کم ترقار دیا گیا ہے۔ یہ تمام غلط روایات، ہیں جو حضرت محمد صلی اللہ علیہ وسلم سے منسوب کردی گئی ہیں۔ یہ قرآن میں بتائے گئے معیارِ تقویٰ کے اصولوں سے مکراتی ہیں، لہذا یہ صحیح کہلانے جانے کی مستحق نہیں ہیں۔ ان روایات کو جو اخلاقی، اور عقلی لحاظ سے ناقابلِ یقین اور سائنسی لحاظ سے غیر صحیح معلوم ہوں، انھیں جھوٹی اور خدا اور رسول اکرم صلی اللہ علیہ وسلم کی اہانت پر مبنی قرار دے کر چھانٹ دینا چاہیے“۔ (ص ۲۶)

اس طرح کی نامعقول باتیں بہت سے داش و قرآن کریم سے متعلق بھی کہتے ہیں۔ مصنف بار بار یہ تاکید کرتے ہیں کہ ان نام نہاد مذہبی کتابوں کی جگہ مسلمانوں کو کتاب الخراج اور کتاب الاموال نامی کتابوں کی طرف رجوع کرنا چاہیے، جو تحقیقی سنت کی ترجمان اور صحیح حدیث کی کتابیں ہیں (ص ۱۲، ۳۳، ۶۳ وغیرہ)، حالانکہ ان کتابوں کا استناد بخاری اور مسلم جیسی کتابوں سے کم تر ہے۔ امت کے نزدیک صحاح سنت کو قبول عام حاصل ہے، ان میں زندگی کے جملہ پہلوؤں پر معتمر اور مستند حدیثوں کو جمع کر دیا گیا ہے۔ اس کے مقابلے میں کتاب الخراج اور کتاب الاموال نامی کتابیں زندگی کے صرف ایک خاص پہلو سے بحث کرتی ہیں۔ اس لیے ان کا درجہ امت کے نزدیک صحاح سنت سے فروتر ہے۔ سنت کو بے اعتبار کرنے، احادیث کا درجہ گھٹانے اور معتمر کتب حدیث کو مشکوک بنانے کی کوششیں پہلے دشمنانِ اسلام انجام دیا کرتے تھے، افسوس کہ اب اس کی کمان روشن خیال، مسلم داش وروں نے سنپھال لی ہے۔

مصنف کی بے خبری کا شاہہ کاران کی تحقیق ہے: ”آبی وزرعی قوانین سے متعلق بخاری میں صرف چند روایات ملتی ہیں، جب کہ امام مالک کے مجموعے میں ایک بھی روایت اس سلسلے کی نہیں پائی جاتی“، (ص ۲۷)۔ اس سے معلوم ہوتا ہے کہ موصوف نے ان کتابوں کو ہرگز نہیں دیکھا ہے۔ بخاری میں کتاب الوضو، کتاب الغسل، کتاب المیوں، کتاب الاشربة، کتاب الاعمعۃ، کتاب الحرش، کتاب المزارعۃ اور کتاب المسافۃ وغیرہ کے تحت اس موضوع کی سیکڑوں احادیث ہیں اور موطا امام مالک میں کتاب الطہارۃ، کتاب المیوں، کتاب المسافۃ، کتاب الطعام والشراب وغیرہ میں ایسی احادیث خاصی تعداد میں ہیں۔

مصنف کو شکوہ ہے کہ مسلمانوں نے ان میں تحریفات کر دی ہیں۔ ان کے نزدیک: ”یہ عبادات مقصود بالذات نہیں ہیں، بلکہ ان کے ذریعے دیگر اہم مقاصد کا حصول مطلوب ہے“ (۸۹)۔ ”انحراف اور کج فکر کے حامل مسلمانوں نے ان کو اپنے آپ میں مقصود ٹھیرالیا ہے اور خود کو ظاہری رسم کا پابند بنالیا ہے“، (ص ۵۷)۔ پھر انہوں نے ان مقاصد کی بھی وضاحت کر دی ہے مثلاً: ”حج کا ایک مقصد روے زمین کی سیاحت ہے“، (ص ۷۷)۔ ”حج کے ذریعے ساری دنیا کے مسلمانوں میں ایک ایسا پلیٹ فارم مہیا کرنا مقصود ہے، جہاں لوگ ایک مشترکہ زبان عربی میں

آپسی تبادلہ خیال و گفتگو کر سکیں۔ اس کے نتیجے میں تجارت و تعلقات میں وسعت کے ساتھ ٹکنالوجی کی منتقلی عمل میں آئتی ہے، (ص ۱۹۱)۔ پھر یہ کہ مسلمانوں نے حج کے ادارے کو منسخ کر کے رکھ دیا اور خود کو اس فریب میں بنتا کر لیا کہ صرف چند دعاوں کے پڑھ لینے اور میکانی انداز سے چند رسوم کے ادا کر لینے سے ان کے تمام گناہ حل جائیں گے۔ خدا نے کبھی اس بات کا وعدہ نہیں کیا کہ حج یا عمرہ کے ادا کرنے سے پہلے تمام گناہ معاف ہو جائیں گے، (ص ۷۷)۔ زکوٰۃ کی مدت قرآن کریم میں معین ہیں، لیکن مصنف کے نزدیک: ”اس میں وہ پروجیکٹ بھی شامل ہیں جو آبی وسائل و ذرائع اور انچینیرنگ کی ترقی سے متعلق ہیں، جیسے سربراہی آب، آب پاشی، زراعت، جہاز رانی اور آبی قدرت کے نظام وغیرہ۔“ (ص ۳۷)

مصنف نے بہت سی باتیں غلط اور گمراہ کن بھی لکھی ہیں۔ مثال کے طور پر: ”نبی کریم صلی اللہ علیہ وسلم کے دور نبوت کے پہلے تیرہ سالہ دور میں، جو کمی دور کھلاتا ہے، اس میں شراب کا کہیں ذکر نہیں کیا گیا۔ اس لیے کہ اس وقت اس سے کہیں زیادہ ۱۴۰م مسائل درپیش تھے،“ (ص ۸۵)۔ اس سلسلے میں پہلی بات یہ عرض کرنی ہے کہ سورہ خل میں، جو مکی ہے، اللہ تعالیٰ کا ارشاد ہے: ”اور کھجور کے درختوں اور انگور کی بیلوں سے بھی ہم ایک چیز تسمیہ پلاستے ہیں، جسے تم نشہ آور بھی بنالیتے ہو اور پاک رزق بھی،“ (آیت ۲۷)۔ مصنف یہاں کیا ثابت کرنا چاہتے ہیں؟ یہ کہ حرمت شراب کے بارے میں سکوت اختیار کر لینا چاہیے؟ بعض مقامات پر بڑی بے با کی سے دینی قدروں پر تیشہ چلا یا گیا ہے، مثلاً اللہ تعالیٰ نے جانوروں کا گوشت حلال اور قربانی کو مسروع کیا ہے، لیکن موصوف فرماتے ہیں: ”مویشیوں کو بطور غذا، یہاں تک کہ قربانی کے مقاصد کے لیے بھی استعمال کرنا مناسب نہیں ہے۔ ان کا استعمال زمین کی بہتری اور آپاشی کے لیے کیا جانا چاہیے۔“ (ص ۱۵۶)

یہ کتاب قرآن میں آبی وسائل کے موضوع پر مصنف کے مجوزہ سلسلہ کتب کی پہلی جلد ہے۔ ابھی پانچ جلدیں اور آنی ہیں۔ خدا خیر کرے، نہیں معلوم ان میں مصنف کے کیسے کیسے اجتہادات سامنے آئیں گے۔ اس سے بخوبی اندازہ لگایا جاسکتا ہے کہ مغرب میں جائیں والے بعض نام نہاد مسلم دانش وردوں کی ذہنی ساخت کس قدر تبدیل ہو کر رہ گئی ہے اور وہ اسلامائزیشن آف نائل کے نام پر کیسے کیسے گل کھلا رہے ہیں؟
